

Zəngəzur dəhlizi (TRIPP) sülhə və əməkdaşlığa xidmət edəcək

Azərbaycanın daha bir prioriteti həyata vəsiqə alır

Azərbaycanın milli prioritetlərindən biri Zəngəzur dəhlizinin (TRIPP) yaradılması, ölkəmizin əsas hissəsi ilə Naxçıvan Muxtar Respublikası arasında maneəsiz gediş-gəlişin təmin olunmasıdır. Bu məsələ hələ 2020-ci il noyabrın 10-da imzalanmış üçtərəfli Bəyannatda öz əksini tapıb və Ermənistan regionunda kommunikasiyaların açılması ilə bağlı üzərinə öhdəliklər götürüb.

İllər öncə qarşıya qoyulmuş milli hədəf

Avqustun 8-də Vaşinqtonda keçirilən Azərbaycan, ABŞ prezidentlərinin və Ermənistan baş nazirinin görüşündə Azərbaycanın əsas hissəsi və onun Naxçıvan Muxtar Respublikası arasında maneəsiz bağlantının yaradılması ilə bağlı razılıq əldə olunub və bu, görüşün nəticələrinə dair imzalanmış Birgə Bəyannamədə öz əksini tapıb. Prezident İlham Əliyev Səudiyyə Ərəbistanının "Əl-Ərəbiyyə" telekanalına müsahibəsində Zəngəzur dəhlizi (TRIPP) ilə bağlı məsələlərə bir daha aydınlıq gətirib.

Ümumiyyətlə, Prezident İlham Əliyev Zəngəzur dəhlizi (TRIPP) vasitəsilə nəqliyyat əlaqələrinin yaradılmasını Vətən müharibəsindən illər əvvəl Azərbaycanın milli marağı kimi müəyyən edib. Hələ 2009-cu il oktyabrın 3-də Naxçıvanda Türkdillilə ölkələrin dövlət başçıları IX Zirvə görüşündə Prezident İlham Əliyev bununla bağlı demişdi: "Vaxtilə Azərbaycanın tarixi torpağı, özəli torpağı Zəngəzur bölgəsinin Azərbaycandan ayrılıb Ermənistanla birləşdirilməsi demək olar ki, böyük türk dünyasını coğrafi baxımdan parçaladı. Yəni türk dünyasının vahid bir ailə kimi, vahid bir qüvvə kimi fəaliyyəti onilliklər ərzində dayandırılmışdır. Ancaq biz bu gün qəbul edilmiş qərarlarla, atılmış addımlarla bu bağlantını daha da gücləndiririk".

Vətən müharibəsindən sonra isə Zəngəzur dəhlizi (TRIPP) əvvəldə qeyd etdiyimiz kimi, Azərbaycanın milli prioritetinə çevrilib. Prezident İlham Əliyev qətiyyətlə bəyan edib ki, Azərbaycanın əsas hissəsinin Naxçıvana quru yolla maneəsiz keçidi təmin edilməlidir. Ermənistanın bu məsələ ətrafında spekulasiyalarına, bütün çətinliklərə, fikir ayrılıqlarına və müxtəlif mövqelərə baxmayaraq, bu tələb Ermənistan tərəfindən qəbul olunub. Belə ki, ABŞ-də avqustun 8-də imzalanmış bəyannamədə Azərbaycanın əsas hissəsi və onun Naxçıvan Muxtar Respublikası arasında maneəsiz bağlantının təmin olunması ilə bağlı müddəanın yer alması da respublikamızın milli maraqlar müstəvisində



qarşıya qoyduğu prinsiplial hədəfinə çatması deməkdir. "Tramp yolu" adlanmasına baxmayaraq, söhbətin Zəngəzur dəhlizindən (TRIPP) getdiyi aydındır. Beləliklə, Prezident İlham Əliyevin 44 günlük müharibədən sonra qarşıya qoyduğu daha bir milli məqsəd həyata vəsiqə almaq üzrədir.

Qitələri birləşdirəcək dəhliz

Zəngəzur dəhlizinin (TRIPP) açılması, ilk növbədə, Naxçıvan Muxtar Respublikasının blokadadan çıxmasını təmin etməklə, onun sosial-iqtisadi inkişafına xüsusi təkan verəcək, Azərbaycanın digər bölgələri ilə daha sıx inteqrasiyasına xidmət edəcək. Yeni yollar, dəmir yolları, enerji xətləri və rəqəmsal bağlantı Naxçıvanı mühüm logistika mərkəzinə çevirəcək. Bu isə ticarət və turizm imkanlarının genişlənməsinə, yerli istehsalın ixrac potensialının artmasına şərait yaradacaq.

Digər tərəfdən, Zəngəzur dəhlizi (TRIPP) daha geniş anlamda yeni regional nəqliyyat və iqtisadi inteqrasiyanın əsasını qoyacaq. Belə ki, Avropanı Asiya ilə birləşdirəcək bu unikal yol regionun nəqliyyat xəritəsinə dəyişikliklər edəcək, bir çox ölkələr arasında ticarət əlaqələrini sürətləndirəcək. Dəhlizin keçdiyi hər bir ölkənin tranzit ixrac imkanları artacaq, onun dünya iqtisadiyyatına daha geniş şəkildə inteqrasiyası baş verəcək. "Əl-Ərəbiyyə" telekanalına müsahibəsində "Bu gün Orta dəhlizin bir qolu - Asiyadan Xəzər dənizi üzərindən gedən yol Azərbaycandan Gürcüstana, Türkiyəyə və sonra Avropaya, həmçinin Gürcüstan limanlarına çıxır. Bu, Asiyanı Avropaya Azərbaycanın ərazisindən birləşdirən yeganə yoldur. Zəngəzur dəhlizi və ya TRIPP isə alternativ yaradacaq", - deyən Prezident İlham Əliyev əmin olduğunu bildirib ki, Zəngəzur dəhlizi (TRIPP) qitələri birləşdirən vacib nəqliyyat əlaqəsi olacaq.

Zəngəzur dəhlizi (TRIPP) təkcə "Şərq-Qərb" deyil, həm də "Şimal-Cə-

nub" nəqliyyat dəhlizi olacaq. "Əl-Ərəbiyyə" telekanalına müsahibəsində Prezident İlham Əliyev bunun izahını verib: "Rusiya sərhədindən İran sərhədinə dəmir və magistral yolları əlaqəmiz var. Çatışmayan hissə İran ərazisindədir. Onlar təxminən 150 kilometrlik və ya daha çox hissəni tikməlidirlər. Lakin bu, müəyyən vaxt aparacaq, bəlkə də bir neçə il. Bəs Şimala Cənub arasındakı əlaqələr necə qurulacaq? Zəngəzurdan keçə bilər. Xəritəni göz önünə gətirsəniz, həmin yol Şimali Avropadan Rusiyaya, Azərbaycana, sonra Azərbaycandan Zəngəzura gedə, Naxçıvana daxil ola, - və oradan isə bizim İranla dəmir yolu əlaqəmiz var, - və onunla Fars körfəzinə çıxmaq olar".

Bununla da "Şimal-Cənub" marşrutunun imkanları daha da artacaq və bu, bütün region ölkələrinin maraqlarına cavab verəcək.

Azərbaycan dövləti öz ərazisində Zəngəzur dəhlizinin (TRIPP) seqmentlərini təşkil edəcək nəqliyyat layihələrinin icrasını sürətlə davam etdirir. Zəngilan istiqamətində dəmir yolunun inşası uğurla davam edir və gələn il başa çatdırılması nəzərdə tutulur. Həmçinin Naxçıvan Muxtar Respublikasında dəmir yolu infrastrukturunu tam müasirləşdiriləcək. Bir neçə gün əvvəl isə Türkiyənin şərqindəki İğdır vilayətində Qars-İğdır-Aralıq-Dilucu dəmir yolunun (Azərbaycanla sərhəd) tikintisinə başlanılıb. Bu yolun çəkilişinə başlanılması da Zəngəzur dəhlizinin (TRIPP) həyata keçirilməsinə xidmət edir.

Dəhlizin açılması Cənubi Qafqazın tarixində mühüm hadisə olacaq. Əməkdaşlığa və sülhə xidmət edəcək dəhlizin işə düşməsi həm də regionun hər bir dövləti üçün yeni çağırışlar formalaşdıracaq. Azərbaycan üçün bu, yalnız sıradan nəqliyyat infrastrukturunu deyil, həm də regional və global mövqelər baxımından respublikamız üçün yeni bir mərhələnin başlanmasıdır.

Rəşad CƏFƏRLİ,
"Azərbaycan"